

# Opinjoni tal-Bord (Artikolu 64)



## **Opinjoni 15/2019 dwar l-abbozz tad-deċiżjoni tal-awtorità ta' superviżjoni kompetenti tar-Renju Unit fir-rigward tar- Regoli Korporattivi Vinkolanti ta' Equinix Inc.**

**Adottata fit-8 ta' Ottubru 2019**

## Werrej

1	Sommarju tal-fatti .....	4
2	Valutazzjoni .....	4
3	Konklużjonijiet / Rakkomandazzjonijiet .....	5
4	Rimarki finali .....	5

## Il-Bord Ewropew għall-Protezzjoni tad-Data

Wara li kkunsidra l-Artikolu 63, l-Artikolu 64 (1) (f) u l-Artikolu 47 tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (minn hawn 'il quddiem "GDPR"),

Wara li kkunsidra l-Ftehim ŻEE u b'mod partikolari l-Anness XI u l-Protokoll 37 tiegħu, kif emendat mid-Deciżjoni tal-Kumitat Kongunt taż-ŻEE Nru 154/2018 tas-6 ta' Lulju 2018,

Wara li kkunsidra l-Artikolu 10 u l-Artikolu 22 tar-Regoli ta' Proċedura tiegħu tal-25 ta' Mejju 2018, kif emendati l-aħħar u adottati fl-10 ta' Settembru 2019,

Billi:

(1) Ir-rwol ewlieni tal-Bord huwa li jiżgura l-applikazzjoni konsistenti tar-Regolament 2016/679 (minn hawn 'il quddiem "GDPR") fiż-Żona Ekonomika Ewropea kollha. Għal dan il-għan, isegwi mill-Artikolu 64(1)(f) tal-GDPR li l-Bord għandu joħroġ opinjoni f'każijiet meta awtorità ta' superviżjoni (SA) jkollha l-għan li tapprova regoli korporattivi vinkolanti (BCRs) fi ħdan it-tifsira tal-Artikolu 47 tal-GDPR.

(2) L-EDPB jilqa' u jirrikonoxxi l-isforzi li l-kumpaniji jagħmlu biex jirrispettaw l-istandards tal-GDPR fl-ambjent globali. Abbażi tal-esperjenza skont id-Direttiva 95/46/KE, l-EDPB jafferma r-rwol importanti tal-BCRs li jpoġġu f'qafas trasferimenti internazzjonali u l-impenn tiegħu li jappoġġja lill-kumpaniji biex jistabbilixxu l-BCRs tagħhom. Din l-opinjoni hija mmirata lejn dan l-oġġettiv u tqis li l-GDPR saħħaħ il-livell ta' protezzjoni, kif rifless fir-rekwiżiti tal-Artikolu 47 tal-GDPR u, barra minn hekk, ta lill-EDPB il-kompitu li joħroġ opinjoni dwar l-abbozz ta' deciżjoni tal-awtorità ta' superviżjoni kompetenti (Ewlenija tal-BCR) li għandu l-għan li japprova l-BCRs. Dan il-kompitu tal-EDPB għandu l-għan li jiżgura l-applikazzjoni konsistenti tal-GDPR, inkluż mill-awtoritajiet ta' superviżjoni, il-kontrolluri u l-proċessuri.

(3) B'konformità mal-Artikolu 46 (1) tal-GDPR, fin-nuqqas ta' deciżjoni skont l-Artikolu 45(3), kontrollur jew proċessur jista' jittrasferixxi data personali lil pajjiż terz jew lil organizzazzjoni internazzjonali biss jekk il-kontrollur jew il-proċessur ikun ipprova salvagwardji xierqa, u b'kundizzjoni li jkunu disponibbli drittijiet infurzabbli tas-sugġett tad-data u rimedji legali effettivi għas-sugġetti tad-data. Grupp ta' imprizi jew grupp ta' intraprizi involuti f'attività ekonomika kongunta jistgħu jipprovdu tali salvagwardji bl-użu ta' BCRs legalment vinkolanti, li espressament jagħtu drittijiet infurzabbli lis-sugġetti tad-data u jissodisfaw serje ta' rekwiżiti (l-Artikolu 46 tal-GDPR). Ir-rekwiżiti speċifiċi elenkati fil-GDPR huma l-punti minimi li l-BCRs se jispeċifikaw (l-Artikolu 47(2) tal-GDPR). Il-BCRs huma soġġetti għal approvazzjoni mill-awtorità ta' superviżjoni kompetenti ("SA kompetenti"), f'konformità mal-mekkanizmu ta' konsistenza stipulat fl-Artikolu 63 u l-Artikolu 64(1)(f) tal-GDPR, dment li l-BCRs jissodisfaw il-kundizzjonijiet stipulati fl-Artikolu 47 tal-GDPR, flimkien mar-rekwiżiti stipulati fid-dokumenti ta' ħidma rilevanti tal-Grupp ta' Ħidma tal-Artikolu 29<sup>1</sup>, approvati mill-EDPB.

---

<sup>1</sup> Il-Grupp ta' Ħidma għall-Protezzjoni ta' Individwi dwar l-ipproċessar ta' Data Personali mwaqqaf permezz tal-Artikolu 29 tad-Direttiva 95/46/KE.

(4) Il-WP256 rev.01 tal-Grupp ta' Hidma tal-Artikolu 29,<sup>2</sup> kif approvat mill-EDPB, jipprevedi l-elementi meħtieġa għall-BCRs għall-kontrolluri, inkluż il-Ftehim Intra-Kumpanija fejn applikabbli, u l-formola tal-applikazzjoni. Il-WP264 tal-Grupp ta' Hidma tal-Artikolu 29, kif approvat mill-EDPB, jipprevedi r-rakkomandazzjonijiet għall-applikanti biex jgħinjom juru kif jissodisfaw ir-rekwiżiti tal-Artikolu 47 tal-GDPR u l-WP256 rev01. Barra minn hekk, il-WP264 jinforma lill-applikanti li kwalunkwe dokumentazzjoni li titressaq tkun soġġetta għal aċċess għal talbiet ta' dokumenti f'konformità mal-ligijiet nazzjonali tal-awtoritajiet ta' superviżjoni. L-EDPB huwa soġġett għar-Regolament 1049/2001 skont l-Artikolu 76(2) tal-GDPR.

(5) Filwaqt li jitqiesu l-karatteristiċi speċifiċi tal-BCRs previsti mill-Artikolu 47(1) u (2), kull applikazzjoni għandha tiġi indirizzata individwalment u hija mingħajr preġudizzju għall-valutazzjoni ta' kwalunkwe Regola Korporattiva Vinkolanti oħra. L-EDPB ifakkar li l-BCRs għandhom jiġu adattati biex iqisu l-istruttura tal-grupp ta' kumpaniji li japplikaw għalihom, l-ipproċessar li jwettqu u l-politiki u l-proċeduri li għandhom fis-seħħ biex jiproteġu data personali.<sup>3</sup>

(6) L-opinjoni tal-EDPB għandha tiġi adottata, skont l-Artikolu 64(3) tal-GDPR flimkien mal-Artikolu 10(2) tar-Regoli ta' Proċedura tal-EDPB, fi żmien tmien ġimgħat wara li l-President ikun ddeċieda li l-fajl huwa komplut. Mad-deċiżjoni tal-President tal-EDPB, dan il-perjodu jista' jiġi estiż b'sitt ġimgħat oħra, skont il-kumplessità tas-suġġett.

## **ADOTTA L-OPINJONI LI ĠEJJA:**

### **1 SOMMARJU TAL-FATTI**

1. F'konformità mal-proċedura ta' kooperazzjoni kif stipulata fil-WP263 rev.01, l-abbozz ta' BCRs ta' Kontroll ta' Equinix Inc. ġie rieżaminat mill-Kummissarju tal-Infommazzjoni tar-Renju Unit (l-Awtorità ta' Superviżjoni tar-Renju Unit) bħala l-SA Ewlenija tal-BCRs.
2. Il-Kummissarju tal-Infommazzjoni tar-Renju Unit issottomettiet l-abbozz tad-deċiżjoni tagħha dwar il-BCRs ta' Equinix Inc., fejn talbet l-opinjoni tal-Bord skont l-Artikolu 64(1)(f) tal-GDPR fil-25/09/2019. Id-deċiżjoni dwar il-kompletezza tal-fajl ittiegħdet fil-25/09/2019.

### **2 VALUTAZZJONI**

3. L-abbozz tal-BCRs ta' Equinix Inc., li jinsab fil-Politika tal-Privatezza Globali u l-Appendiċijiet tagħha, ikopri data personali trasferita mill-entitajiet ta' Equinix Inc. fiż-ŻEE lill-entitajiet tal-grupp barra miż-

---

<sup>2</sup> Il-Grupp ta' Hidma tal-Artikolu 29, id-Dokument ta' Hidma li jstabilixxi tabella bl-elementi u l-prinċipji li għandhom jinsabu fir-Regoli Korporattivi Vinkolanti, kif l-aħħar riveduti u adottati fis-6 ta' Frar 2018, il-WP 256 rev.01.

<sup>3</sup> Din il-fehma kienet espressa mill-Grupp ta' Hidma tal-Artikolu 29 fid-Dokument ta' Hidma dwar l-Istabiliment ta' qafas għall-istruttura ta' Regoli Korporattivi Vinkolanti (Working Document Setting up a framework for the structure of Binding Corporate Rules), adottat fl-24 ta' Ġunju 2008, il-WP154.

ŻEE u pproċessata minn dawk l-entitajiet barra ż-ŻEE. Il-kategoriji relatati tas-sugġetti tad-data jinkludu impjegati u kuntatti tan-negożju, jiġifieri fornituri u bejjiegħa.

4. Il-kumpanija tista' tapplika standards differenti għall-ipproċessar u t-trasferiment ta' data personali li ma taqax taħt dan l-abbozz tal-BCRs filwaqt li dawn l-istandards jistgħu jiġu inklużi fl-istess dokument, jiġifieri l-Politika dwar il-Privatezza Globali.
5. Il-BCRs ta' Equinix ġew skrutinizzati skont il-proċeduri stabbiliti mill-EDPB. L-SAs elenkati taħt l-EDPB ikkonkludew li l-BCRs ta' Equinix fihom l-elementi kollha meħtieġa skont l-Artikolu 47 tal-GDPR u l-WP256 rev01, f'konformità mal-abbozz ta' deċiżjoni tal-Kummissarju tal-Infommazzjoni tar-Renju Unit sottomess lill-EDPB għal opinjoni. Għaldaqstant, l-EDPB ma għandu l-ebda tħassib li jeħtieġ jiġi indirizzat.

### 3 KONKLUŻJONIJIET / RAKKOMANDEZZJONIJIET

6. Filwaqt li jqis dan t'hawn fuq u l-impenji li Equinix Inc. se timpenja ruħha li tiegħu billi tiffirma l-Ftehim Intra-Kumpanija ta' Equinix dwar ir-Regoli Korporattivi Vinkolanti, l-EDPB iqis li l-abbozz tad-Deċiżjoni tal-Kummissarju tal-Infommazzjoni tar-Renju Unit dwar ir-Regoli Korporattivi Vinkolanti tal-grupp Equinix jista' jiġi adottat kif inhu, peress li dawk ir-Regoli jiżguraw salvagwardji xierqa biex jiżguraw li l-livell tal-protezzjoni ta' persuni fiżiċi iggarantit permezz ta' dan ir-Regolament ma jiddgħajjifx meta data personali tiġi trasferita għand u pproċessata mill-Membri tal-Grupp ibbażati f'pajjiżi terzi. Fl-aħħar nett, l-EDPB ifakkar ukoll id-dispożizzjonijiet li jinsabu fl-Artikolu 47(2)(k) tal-GDPR u l-WP 256 rev.01 li jipprovdu l-kundizzjonijiet li taħthom l-applikant jista' jimmodifika jew jaġġorna l-BCRs, inkluż l-aġġornamenti fil-lista tal-Membri ta' Grupp tal-BCRs.

### 4 RIMARKI FINALI

7. Din l-opinjoni hija indirizzata lill-Kummissarju tal-Infommazzjoni tar-Renju Unit u se ssir pubblika skont l-Artikolu 64(5)(b) tal-GDPR.
8. F'konformità mal-Artikolu 64(7) u (8) tal-GDPR, il-Kummissarju tal-Infommazzjoni għandha tikkomunika t-tweġiba tagħha għal din l-opinjoni lill-President fi żmien ġimagħtejn minn meta tircievi l-opinjoni.
9. F'konformità mal-Artikolu 70(1)(y) tal-GDPR, il-Kummissarju tal-Infommazzjoni għandha tikkomunika d-deċiżjoni finali lill-Bord għall-inklużjoni fir-reġistru tad-deċiżjonijiet li kienu soġġetti għall-mekkaniżmu ta' konsistenza.

Għall-Bord Ewropew għall-Protezzjoni tad-Data

Il-President

(Andrea Jelinek)